

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē
॥ *ēkaviṃśatyadhikaśatatamaḥ sargaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaviṃśatyadhikaśatatamaḥ sargaḥ ॥

śrīrāmasyāyōdhyāyāṃ gantumudyamanaṃ tadājñayā
vibhīṣaṇēna puṣpakasyānayanaṃ ca

tāṃ rātrimuṣitaṃ rāmaṃ
sukhōditamarindamam |
abravīt prāñjalirvākyaṃ
jayaṃ pṛṣṭvā vibhīṣaṇaḥ || 6.121.1 ||

snānāni cāṅgarāgāṇi
vastrāṇyābharaṇāni ca |
candanāni ca mālyāni
divyāni vividhāni ca || 6.121.2 ||

alaṅkāravidaścaitā
nāryaḥ padmanibhēkṣaṇāḥ |
upasthitāstvāṃ vidhivat
snāpayiṣyanti rāghava || 6.121.3 ||

ēvamuktastu kākutsthaḥ
pratyuvāca vibhīṣaṇam |

harīn sugrīvamukhyāṃstvam
snānēnōpanimantraya || 6.121.4 ||

sa tu tāmyati dharmātmā
mama hētōḥ sukhōcitaḥ |
sukumārō mahābāhu -
rbharataḥ satyasaṃśrayaḥ || 6.121.5 ||

taṃ vinā kaikayīputraṃ
bharataṃ dharmacāriṇam |
na mē snānaṃ bahu mataṃ
vastrāṇyābharaṇāni ca || 6.121.6 ||

ētat paśya yathā kṣipraṃ
pratigacchāma tāṃ purīm |
ayōdhyāṃ gacchatō hyēṣa
panthāḥ paramadurgamaḥ || 6.121.7 ||

ēvamuktastu kākutsthaṃ
pratyuvāca vibhīṣaṇaḥ |
ahnā tvāṃ prāpayiṣyāmi
tāṃ purīm pārthivātmaja || 6.121.8 ||

puṣpakaṃ nāma bhadraṃ tē
vimānaṃ sūryasannibham |
mama bhrātuḥ kubērasya
rāvaṇēna balīyasā || 6.121.9 ||

hṛtaṃ nirjitya saṅgrāmē
kāmagam divyamuttamam |

tvadārthaṃ pālitaṃ cēdaṃ
tiṣṭhatyatulavikrama || 6.121.10 ||

tadidaṃ mēghasaṅkāśaṃ
vimānamiha tiṣṭhati |
yēna yāsyasi yānēna
tvamayōdhyāṃ gatajvaraḥ || 6.121.11 ||

ahaṃ tē yadyanugrāhyō
yadi smarasi mē guṇān |
vasa tāvadiha prājña
yadyasti mayi sauhr̥dam || 6.121.12 ||

lakṣmaṇēna saha bhrātrā
vaidēhyā bhāryayā saha |
arcitaḥ sarvakāmaistvaṃ
tatō rāma gamiṣyasi || 6.121.13 ||

prītiyuktasya vihitāṃ
sasainyaḥ sasuhr̥dgaṇaḥ |
satkriyāṃ rāma mē tāvad
gṛhāṇa tvaṃ mayōdyatām || 6.121.14 ||

praṇayād bahumānācca
sauhārdēna ca rāghava |
prasādayāmi prēṣyō'haṃ
na khalvājñāpayāmi tē || 6.121.15 ||

ēvamuktastatō rāmaḥ
pratyuvāca vibhīṣaṇam |

rakṣasāṃ vānarāṇāṃ ca
sarvēśāmēva śṛṇvatām || 6.121.16 ||

pūjitō'smi tvayā vīra
sācivyēna parēṇa ca |
sarvātmanā ca cēṣṭābhiḥ
sauhārdēna parēṇa ca || 6.121.17 ||

na khalvētanna kuryāṃ tē
vacanaṃ rākṣasēsvara |
taṃ tu mē bhrātaraṃ draṣṭuṃ
bharataṃ tvaratē manaḥ || 6.121.18 ||

māṃ nivartayituṃ yō'sau
citrakūṭamupāgataḥ |
śīrasā yācatō yasya
vacanaṃ na kṛtaṃ mayā || 6.121.19 ||

kausalyāṃ ca sumitrāṃ ca
kaikēyīṃ ca yaśasvinīm |
guhaṃ ca suhṛdaṃ caiva
paurāñjānapadaiḥ saha || 6.121.20 ||

anujānīhi māṃ saumya
pūjitō'smi vibhīṣaṇa |
manyurna khalu kartavyaḥ
sakhē tvāṃ cānumānaye || 6.121.21 ||

upasthāpaya mē śīghraṃ
vimānaṃ rākṣasēsvara |

kṛtakāryasya mē vāsaḥ
kathaṃ syādiha sammataḥ || 6.121.22 ||

ēvamuktastu rāmēṇa
rākṣasēndrō vibhīṣaṇaḥ |
vimānaṃ sūryasaṅkāśa -
mājuhāva tvarānvitaḥ || 6.121.23 ||

tataḥ kāñcanacitrāṅgaṃ
vaidūryamaṇivēdikam |
kūṭāgāraiḥ parikṣiptaṃ
sarvatō rajataprabham || 6.121.24 ||

pāṇḍurābhiḥ patākābhi -
rdhvajaiśca samalaṅkṛtam |
śōbhitaṃ kāñcanairharṃmyai -
rhēmapadmavibhūṣitaiḥ || 6.121.25 ||

prakīrṇaṃ kiṅkiṇījālai -
rmuktāmaṇigavākṣakam |
ghaṇṭājālaiḥ parikṣiptaṃ
sarvatō madhurasvanam || 6.121.26 ||

taṃ mēruśikharākāraṃ
nirmitaṃ viśvakarmaṇā |
bṛhadbhirbhūṣitaṃ harṃmyai -
rmuktārajataśōbhitaiḥ || 6.121.27 ||

talaiḥ sphaṭikacitrāṅgai -
rvaidūryaiśca varāsanaiḥ |

mahārḥāstaraṇōpētai -

rupapannaṃ mahādhanaiḥ || 6.121.28 ||

upasthitamanādhr̥ṣyaṃ

tad vimānaṃ manōjavam |

nivēdayitvā rāmāya

tasthau tatra vibhīṣaṇaḥ || 6.121.29 ||

tat puṣpakaṃ kāmagamaṃ vimāna -

mupasthitaṃ bhūdharasannikāśam |

dr̥ṣṭvā tadā vismayamājagāma

rāmaḥ sasaumitrirudārasattvaḥ || 6.121.30 ||

*|| ityārṣē śrīmadrāmāyaṇē vālmikīyē ādikāvyē
yuddhakāṇḍē ēkaviṃśatyadhikaśatatamaḥ sargaḥ ||*